

**गणतंत्र दिवस पर राज्यपाल की बधाई**  
**आकाशवाणी और दूरदर्शन से राज्यपाल के सन्देश का प्रसारण 26 जनवरी को**

लखनऊ: 25 जनवरी, 2018

उत्तर प्रदेश के राज्यपाल श्री राम नाईक ने 69वें गणतंत्र दिवस के अवसर पर समस्त प्रदेशवासियों को सुख, समृद्धि एवं शांति के लिये अपनी शुभकामनाएं प्रेषित की हैं।

राज्यपाल ने गणतंत्र दिवस की पूर्व संध्या पर जारी अपने बधाई सन्देश में मातृभूमि के सम्मान एवं उसकी आजादी के लिये अपने जीवन की आहुति देने वाले असंख्य वीरों के प्रति आदर व्यक्त करते हुए कहा है कि आज भी उनकी वीरगाथा और अदम्य साहस को हम लोग याद करते हैं और उनसे प्रेरणा प्राप्त करते हैं। उन्होंने कहा कि साम्प्रदायिक सद्भाव हमारे देश की एक विलक्षण विशेषता है। हमारा देश सदियों से विभिन्न धर्मों और समुदाय रूपी मोतियों से पिरोया हुआ रहा है। हमारा भारत दर्शन, साहित्य और कलाओं का तीर्थ-स्थल रहा है।

श्री नाईक ने कहा कि आज के अवसर पर हम अपने अन्दर सामाजिक और नैतिक मूल्यों तथा मानवीय संवेदनाओं को समाहित करें। यही हमें मानवता के प्रति हमारे सामाजिक उत्तरदायित्वों का बोध कराता है और हमारे विचारों को परिपक्व करता है। उन्होंने विश्वास व्यक्त किया कि सभी प्रदेशवासी उत्तर प्रदेश के गौरव को सुरक्षित रखने में अपना महती योगदान देते रहेंगे।

गणतंत्र दिवस के अवसर पर राज्यपाल का जनता के नाम सन्देश का प्रसारण दूरदर्शन केन्द्र, लखनऊ से 26 जनवरी, 2018 को प्रातः 8.30 बजे और आकाशवाणी केन्द्र, लखनऊ से रात्रि 8.00 बजे प्रसारित किया जायेगा।

-----

अंजुम/ललित/राजभवन (32/32)